
shrI ve NkaTasha sahasranAma stotram

श्रीवेङ्कटेशसहस्रनामस्तोत्रम्

Document Information

Text title : ve.nkaTeshvara sahasranAma stotram

File name : venkateshasahasra.itx

Category : sahasranAma, vishhnu, venkateshwara, stotra, vishnu

Location : doc_vishhnu

Author : Traditional

Proofread by : Malleswara Rao Yellapragada malleswararaoy at yahoo.com

Description-comments : See corresponding nAmAvaliH

Latest update : July 16, 2012

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 24, 2023

sanskritdocuments.org

श्रीवेङ्कटेशसहस्रनामस्तोत्रम्



श्रीवसिष्ठ उवाच-

भगवन् केन विधिना नामभिर्वेङ्कटेश्वरम् ।

पूजयामास तं देवं ब्रह्मा तु कमलैः शुभैः ॥ १ ॥

पृच्छामि तानि नामानि गुण योगपराणि किम् ।

मुख्यवृत्तीनि किं ब्रूहि लक्षकाण्यथवा हरेः ॥ २ ॥

नारद उवाच -

नामान्यनन्तानि हरेः गुणयोगानि कानि चित् ।

मुख्य वृत्तीनि चान्यानि लक्षकाण्यपराणि च ॥ ३ ॥

परमार्थैः सर्वशब्दैरेको ज्ञेयः परः पुमान् ।

आदिमध्यान्तरहितः त्वव्यक्तोऽनन्तरूपभृत् ॥ ४ ॥

चन्द्रार्क वह्निवाय्वाद्या ग्रहर्क्षाणि नभो दिशः ।

अन्वयव्यतिरेकाभ्यां सन्ति नो सन्ति यन्मतेः ॥ ५ ॥

तस्य देवस्य नाम्नां हि पारं गन्तुं हि कः क्षमः ।

तथाऽपि चाभिधानानि वेङ्कटेशस्य कानिचित् ॥ ६ ॥

ब्रह्मगीतानि पुण्यानि तानि वक्ष्यामि सुव्रत ।

यदुच्चारणमात्रेण विमुक्ताघः परं व्रजेत् ॥ ७ ॥

वेङ्कटेशस्य नाम्नां हि सहस्रस्य ऋषिर्विधिः ।

छन्दोऽनुष्ठुप् तथा देवः श्रीवत्साङ्को रमापतिः ॥ ८ ॥

बीजभूतस्तथोकारो हीं ह्रीं शक्तिश्च कीलकम् ।

ॐ नमो वेङ्कटेशायेत्यादिर्मन्त्रोऽत्र कथ्यते ॥ ९ ॥

ब्रह्माण्डगर्भः कवचमस्त्रं चक्रगदाधरः ।

विनियोगोऽभीष्टसिद्धौ हृदयं सामगायनः ॥

ध्यानं -

भास्वच्छंद्रमसौ यदीयनयने भार्या यदीया रमा
यस्माद्विश्वसृडप्यभूद्यमिकुलं यच्चानयुक्तं सदा
नाथो यो जगतां नगेन्द्रदुहितुर्नाथोऽपि यद्भक्तिमान्
तातो यो मदनस्य यो दुरितहा तं वेङ्कटेशं भजे ॥

ऊर्ध्वं हस्तौ यदीयौ सुररिपुदलने बिभ्रतौ शङ्खचक्रे
सेव्यावह्वी स्वकीयावभिदधदधरो दक्षिणो यस्य पाणिः ।
तावन्मात्रं भवाब्धिं गमयति भजतामूरुगो वामपाणिः
श्रीवत्साङ्गश्च लक्ष्मीर्यदुरसि लसतस्तं भजे वेङ्कटेशम् ॥

इति ध्यायन् वेङ्कटेशं श्रीवत्साङ्गं रमापतिम् ।
वेङ्कटेशो विरूपाक्ष इत्यारभ्य जपेत्कमात् ॥ १० ॥

ॐ वेङ्कटेशो विरूपाक्षो विश्वेशो विश्वभावनः ।
विश्वसृष्ट विश्वसंहर्ता विश्वप्राणो विराड्भुवः ॥ ११ ॥

शेषाद्रिनिलयोऽशेषभक्तदुःखप्रणाशनः ।
शेषस्तुत्यः शेषशायी विशेषज्ञो विभुः स्वभूः ॥ १२ ॥

विष्णुर्जिष्णुश्च वर्धिष्णुरुत्सविष्णुः सहिष्णुकः ।
भ्राजिष्णुश्च ग्रसिष्णुश्च वर्तिष्णुश्च भरिष्णुकः ॥ १३ ॥

कालयन्ता कालगोप्ता कालः कालान्तकोऽखिलः ।
कालगम्यः कालकण्ठवन्द्यः कालकलेश्वरः ॥ १४ ॥

शम्भुः स्वयम्भूरम्भोजनाभिस्तम्भितवारिधिः ।
अम्भोधिनिन्दिनीजानिः शोणाम्भोजपदप्रभः ॥ १५ ॥

कम्बुग्रीवः शम्बरारिरूपः शम्बरजेक्षणः ।
बिम्बाधरो बिम्बरूपी प्रतिबिम्बक्रियातिगः ॥ १६ ॥

गुणवान् गुणगम्यश्च गुणातीतो गुणप्रियः
दुर्गुणध्वंसकृत्सर्वसुगुणो गुणभासकः ॥ १७ ॥

परेशः परमात्मा च परञ्ज्योतिः परा गतिः ।
परं पदं वियद्वासाः पारम्पर्यशुभप्रदः ॥ १८ ॥

ब्रह्माण्डगर्भो ब्रह्मण्यो ब्रह्मसृष्ट्ब्रह्मबोधितः ।
ब्रह्मस्तुत्यो ब्रह्मवादी ब्रह्मचर्यपरायणः ॥ १९ ॥

सत्यव्रतार्थसन्तुष्टस्सत्यरूपी झषाङ्गवान् ।
सोमकप्राणहारी चानीताम्नायोऽब्धिसञ्चरः ॥ २० ॥
देवासुरवरस्तुत्यः पतन्मन्दरधारकः ।
धन्वन्तरिः कच्छपाङ्गः पयोनिधिविमन्थकः ॥ २१ ॥
अमरामृतसन्धाता धृतसम्मोहिनीवपुः ।
हरमोहकमायावी रक्षःसन्दोहभञ्जनः ॥ २२ ॥
हिरण्याक्षविदारी च यज्ञो यज्ञ विभावनः ।
यज्ञीयोर्वीसगुद्धर्ता लीलाक्रोडः प्रतापवान् ॥ २३ ॥
दण्डकासुरविध्वंसी वक्रदंष्ट्र क्षमाधरः ।
गन्धर्वशापहरणः पुण्यगन्धो विचक्षणः ॥ २४ ॥
करालवक्रः सोमार्कनेत्रः षड्गुणवैभवः ।
श्वेतघोणी घूर्णितभ्रूर्धुर्युग्धनिविभ्रमः ॥ २५ ॥
द्राघीयान् नीलकेशी च जाग्रदम्बुजलोचनः ।
घृणवान् घृणिसम्मोहो महाकालाग्निदीधितिः ॥ २६ ॥
ज्वालाकरालवदनो महोल्काकुलवीक्षणः ।
सटानिर्भिण्णमेघौघो दंष्ट्रारुग्व्याप्तदिक्रुतः ॥ २७ ॥
उच्छ्वासाकृष्टभूतेशो निःश्वासत्यक्तविश्वसृष्ट ।
अन्तर्भ्रमज्जगद्भोऽनन्तो ब्रह्मकपालहृत् ॥ २८ ॥
उग्रो वीरो महाविष्णुर्ज्वलनः सर्वतोमुखः ।
नृसिंहो भीषणो भद्रो मृत्युमृत्युः सनातनः ॥ २९ ॥
सभास्तम्भोद्भवो भीमः शीरोमाली महेश्वरः ।
द्वादशादित्यचूडालः कल्पधूमसटाच्छविः ॥ ३० ॥
हिरण्यकोरस्थलभिन्ननखः सिंहमुखोऽनघः ।
प्रह्लादवरदो धीमान् भक्तसङ्घ प्रतिष्ठितः ॥ ३१ ॥
ब्रह्मरुद्रादिसंसेव्यः सिद्धसाध्यप्रपूजितः ।
लक्ष्मीनृसिंहो देवेशो ज्वालाजिह्वान्त्रमालिकः ॥ ३२ ॥
खड्गी खेटी महेष्वासी कपाली मुसली हली ।
पाशी शूली महाबाहुर्ज्वरघ्नो रोगलुण्ठकः ॥ ३३ ॥

मौञ्जीयुक् छात्रको दण्डी कृष्णाजिनधरो वटुः ।
अधीतवेदो वेदान्तोद्धारको ब्रह्मनैष्ठिकः ॥ ३४ ॥
अहीनशयनप्रीतः आदितेयोऽनघो हरिः ।
संवित्प्रियस्सामवेद्यो बलिवेश्मप्रतिष्ठितः ॥ ३५ ॥
बलिक्षालितपादाब्जो विन्द्यावलिविमानितः ।
त्रिपादभूमिस्वीकर्ता विश्वरूपप्रदर्शकः ॥ ३६ ॥
धृतत्रिविक्रमः साङ्घिनखभिन्नाण्डखर्परः ।
पज्जातवाहिनीधारापवित्रितजगत्त्रयः ॥ ३७ ॥
विधिसम्मानितः पुण्यो दैत्ययोद्धा जयोजितः ।
सुरराज्यप्रदः शुक्रमदहत् सुगतीश्वरः ॥ ३८ ॥
जामदग्न्यः कुठारी च कार्तवीर्यविदारणः ।
रेणुकायाशिशरोहारी दुष्टक्षत्रियमर्दनः ॥ ३९ ॥
वर्चस्वी दानशीलश्च धनुष्मान् ब्रह्मवित्तमः ।
अत्युदग्रः समग्रश्च न्यग्रोधो दुष्टनिग्रहः ॥ ४० ॥
रविवंशसमुद्भूतो राघवो भरताग्रजः ।
कौसल्यातनयो रामो विश्वामित्र प्रियङ्करः ॥ ४१ ॥
ताटकारिः सुबाहुघ्नो बलातिबलमन्त्रवान् ।
अहल्याशापविच्छेदी प्रविष्टजनकालयः ॥ ४२ ॥
स्वयंवरसभासंस्थ ईशचापप्रभञ्जनः ।
जानकीपरिणेता च जनकाधीशसंस्तुतः ॥ ४३ ॥
जमदग्निनूजातयोद्धाऽयोध्याधिपाग्रणीः ।
पितृवाक्यप्रतीपालस्त्यक्तराज्यः सलक्ष्मणः ॥ ४४ ॥
ससीतश्चित्रकूटस्थो भरताहितराज्यकः ।
काकदर्पप्रहर्ता च दण्डकारण्यवासकः ॥ ४५ ॥
पञ्चवट्यां विहारी च स्वधर्मपरिपोषकः ।
विराधहाऽगस्त्यमुख्यमुनिसम्मानितः ॥ ४६ ॥
इन्द्रचापधरः खड्गधरश्चाक्षयसायकः ।
खरान्तको दूषणारिस्त्रिशिरस्करिपुर्वृषः ॥ ४७ ॥

ततः शूर्पणखानासाच्छेत्ता वल्कलधारकः ।
जटावान् पर्णशालास्थो मारीचबलमर्दकः ॥ ४८ ॥
पक्षिराङ्गतसंवादो रवितेजा महाबलः ।
शबर्यानीतफलभुग्धनूमत्परितोषितः ॥ ४९ ॥
सुग्रीवाभयदो दैत्यकायक्षेपणभासुरः ।
सप्ततालसमुच्छेत्ता वालिहृत्कपिसंवृतः ॥ ५० ॥
वायुसूनुकृतासेवस्त्यक्तपम्पः कुशासनः ।
उदन्वत्तीरगः शूरो विभीषणवरप्रदः ॥ ५१ ॥
सेतुकृद्दैत्यहा प्राप्तलङ्कोऽलङ्कारवान् स्वयम् ।
अतिकायशिरश्छेत्ता कुम्भकर्णविभेदनः ॥ ५२ ॥
दशकण्ठशिरोध्वंसी जांबवत्प्रमुखावृतः ।
जानकीशः सुराध्यक्षः साकेतेशः पुरातनः ॥ ५३ ॥
पुण्यश्लोको वेदवेद्यः स्वामितीर्थनिवासकः ।
लक्ष्मीसरःकेलिलोलो लक्ष्मीशो लोकरक्षकः ॥ ५४ ॥
देवकीगर्भसंभूतो यशोदेक्षणलालितः ।
वसुदेवकृतस्तोत्रो नन्दगोपमनोहरः ॥ ५५ ॥
चतुर्भुजः कोमलाङ्गो गदावात्रीलकुन्तलः ।
पूतनाप्राणसंहर्ता तृणावर्तविनाशनः ॥ ५६ ॥
गर्गारोपितनामाङ्को वासुदेवो ह्याधोक्षजः ।
गोपिकास्तन्यपायी च बलभद्रानुजोऽच्युतः ॥ ५७ ॥
वैयाघ्रनखभूषश्च वत्सजिह्वत्सवर्धनः ।
क्षीरसाराशनरतो दधिभाण्डप्रमर्दनः ॥ ५८ ॥
नवनीतापहर्ता च नीलनीरदभासुरः ।
अभीरदृष्टदौर्जन्यो नीलपद्मनिभाननः ॥ ५९ ॥
मातृदर्शितविश्वास्यः उल्लूखलनिबन्धनः ।
नलकूबरशापान्तो गोधूलिच्छुरिताङ्गकः ॥ ६० ॥
गोसङ्घरक्षकः श्रीशो वृन्दारण्यनिवासकः ।

वत्सान्तको बकद्वेषी दैत्याम्बुदमहानिलः ॥ ६१ ॥
 महाजगरचण्डाग्निः शकटप्राणकण्टकः ।
 इन्द्रसेव्यः पुण्यगात्रः खरजिञ्जवण्डदीधितिः ॥ ६२ ॥
 तालपक्कफलाशी च काळीयफणिदर्पहा ।
 नागपत्नीस्तुतिप्रीतः प्रलम्बासुरखण्डनः ॥ ६३ ॥
 दावाग्निबलसंहारी फलहारी गदाग्रजः ।
 गोपाङ्गनाचेलचोरः पाथोलीलाविशारदः ॥ ६४ ॥
 वंशीगानप्रवीणश्च गोपीहस्ताम्बुजार्चितः ।
 मुनिपत्न्याहृताहारो मुनिश्रेष्ठो मुनिप्रियः ॥ ६५ ॥
 गोवर्द्धनाद्रिसन्धर्ता सङ्कन्दनतमोऽपहः ।
 सदुद्यानविलासी च रासक्रीडापरायणः ॥ ६६ ॥
 वरुणाभ्यर्चितो गोपीप्रार्थितः पुरुषोत्तमः ।
 अक्रूरस्तुतिसम्प्रीतः कुब्जायौवनदायकः ॥ ६७ ॥
 मुष्टिकोरःप्रहारी च चाणूरोदरदारणः ।
 मल्लयुद्धाग्रगण्यश्च पितृबन्धनमोचकः ॥ ६८ ॥
 मत्तमातङ्गपञ्चास्यः कंसग्रीवानिकृन्तनः ।
 उग्रसेनप्रतिष्ठाता रत्नसिंहासनस्थितः ॥ ६९ ॥
 कालनेमिखलद्वेषी मुचुकुन्दवरप्रदः ।
 साल्वसेवितदुर्धर्षराजस्मयनिवारणः ॥ ७० ॥
 रुक्मगर्वापहारी च रुक्मिणीनयनोत्सवः ।
 प्रद्युम्नजनकः कामी प्रद्युम्नो द्वारकाधिपः ॥ ७१ ॥
 मण्याहर्ता महामायो जाम्बवत्कृतसङ्गरः ।
 जाम्बूनदाम्बरधरो गम्यो जाम्बवतीविभुः ॥ ७२ ॥
 कालिन्दीप्रथितारामकेलिर्गुञ्जावतंसकः ।
 मन्दारसुमनोभास्वान् शचीशाभीष्टदायकः ॥ ७३ ॥
 सत्राजिन्मानसोल्लासी सत्याजानिः शुभावहः ।
 शतधन्वहरः सिद्धः पाण्डवप्रियकोत्सवः ॥ ७४ ॥

भद्रप्रियः सुभद्राया भ्राता नाग्राजितीविभुः ।
 किरीटकृण्डलधरः कल्पपल्लवलालितः ॥ ७५ ॥
 भैष्मीप्रणयभाषावान् मित्रविन्दाधिपोऽभयः ।
 स्वमूर्तिकेलिसम्प्रीतो लक्ष्मणोदारमानसः ॥ ७६ ॥
 प्राग्ज्योतिषाधिपध्वंसी तत्सैन्यान्तकरोऽमृतः ।
 भूमिस्तुतो भूरिभोगो भूषणाम्बरसंयुतः ॥ ७७ ॥
 बहुरामाकृताह्लादो गन्धमाल्यानुलेपनः ।
 नारदादृष्टचरितो देवेशो विश्वराड् गुरुः ॥ ७८ ॥
 बाणबाहुविदारश्च तापज्वरविनाशकः ।
 उषोद्धर्षयिताऽव्यक्तः शिववाक्तुष्टमानसः ॥ ७९ ॥
 महेशज्वरसंस्तुत्यः शीतज्वरभयान्तकः ।
 नृगराजोद्धारकश्च पौण्ड्रकादिवधोद्यतः ॥ ८० ॥
 विविधारिच्छलोद्विग्नब्राह्मणेषु दयापरः ।
 जरासन्धबलद्वेषी केशिदैत्यभयङ्करः ॥ ८१ ॥
 चक्री चैद्यान्तकः सभ्यो राजबन्धविमोचकः ।
 राजसूयहविर्भोक्ता स्निग्धाङ्गः शुभलक्षणः ॥ ८२ ॥
 धानाभक्षणसम्प्रीतः कुचेलाभीष्टदायकः ।
 सत्त्वादिगुणगम्भीरो द्रौपदीमानरक्षकः ॥ ८३ ॥
 भीष्मध्येयो भक्तवश्यो भीमपूज्यो दयानिधिः ।
 दन्तवक्रशिरश्छेत्ता कृष्णः कृष्णासखः स्वराट् ॥ ८४ ॥
 वैजयन्तीप्रमोदी च बर्हिर्बर्हिविभूषणः ।
 पार्थकौरवसन्धानकारी दुःशासनान्तकः ॥ ८५ ॥
 बुद्धो विशुद्धः सर्वज्ञः क्रतुहिंसाविनिन्दकः ।
 त्रिपुरस्त्रीमानभङ्गः सर्वशास्त्रविशारदः ॥ ८६ ॥
 निर्विकारो निर्ममश्च निराभासो निरामयः ।
 जगन्मोहकधर्मी च दिग्बन्धो दिक्पतीश्वरः ॥ ८७ ॥
 कल्की म्लेच्छप्रहर्ता च दुष्टनिग्रहकारकः ।
 धर्मप्रतिष्ठाकारी च चातुर्वर्ण्यविभागकृत् ॥ ८८ ॥

युगान्तको युगाक्रान्तो युगकृद्युगभासकः ।
 कामारिः कामकारी च निष्कामः कामितार्थदः ॥ ८९ ॥
 भर्गो वरेण्यं सवितुः शार्ङ्गी वैकुण्ठमन्दिरः ।
 हयग्रीवः कैटभारिः ग्राहघ्नो गजरक्षकः ॥ ९० ॥
 सर्वसंशयविच्छेत्ता सर्वभक्तसमुत्सुकः ।
 कपर्दी कामहारी च कला काष्ठा स्मृतिर्धृतिः ॥ ९१ ॥
 अनादिरप्रमेयौज्ञाः प्रधानः सन्निरूपकः ।
 निर्लोपो निःस्पृहोऽसङ्गो निर्भयो नीतिपारगः ॥ ९२ ॥
 निषेधो निष्क्रियः शान्तो निष्प्रपञ्चो निधिर्नयः
 कर्म्यकर्मि विकर्मि च कर्मप्सुः कर्मभावनः ॥ ९३ ॥
 कर्माङ्गः कर्मविन्यासो महाकर्मि महाव्रती ।
 कर्मभुक्कर्मफलदः कर्मेशः कर्मनिग्रहः ॥ ९४ ॥
 नरो नारायणो दान्तः कपिलः कामदः शुचिः ।
 तप्ता जप्ताऽक्षमालावान् गन्ता नेता लयो गतिः ॥ ९५ ॥
 शिष्टो द्रष्टा रिपुद्वेष्टा रोष्टा वेष्टा महानटः ।
 रोद्धा बोद्धा महायोद्धा श्रद्धावान् सत्यधीः शुभः ॥ ९६ ॥
 मन्त्री मन्त्रो मन्त्रगम्यो मन्त्रकृत् परमन्त्रहृत् ।
 मन्त्रभृन्मन्त्रफलदो मन्त्रेशो मन्त्रविग्रहः ॥ ९७ ॥
 मन्त्राङ्गो मन्त्रविन्यासो महामन्त्रो महाक्रमः ।
 स्थिरधीः स्थिरविज्ञानः स्थिरप्रज्ञः स्थिरासनः ॥ ९८ ॥
 स्थिरयोगः स्थिराधारः स्थिरमार्गः स्थिरागमः ।
 निश्श्रेयसो निरीहोऽग्निर्निर्वद्यो निरञ्जनः ॥ ९९ ॥
 निर्वैरो निरहङ्कारो निर्दम्भो निरसूयकः ।
 अनन्तोऽनन्तबाहूरुरनन्ताङ्घ्रिरनन्तदृक् ॥ १०० ॥
 अनन्तवक्रोऽनन्ताङ्गोऽनन्तरूपो ह्यनन्तकृत् ।
 ऊर्ध्वरेता ऊर्ध्वलिङ्गो ह्यूर्ध्वमूर्ध्वोर्ध्वशाखकः ॥ १०१ ॥
 ऊर्ध्व ऊर्ध्वाध्वरक्षी च ह्यूर्ध्वज्वालो निराकुलः ।

बीजं बीजप्रदो नित्यो निदानं निष्कृतिः कृती ॥ १०२ ॥
 महानणीयन् गरिमा सुषमा चित्रमालिकः ।
 नभस्स्पृङ्गभसो ज्योतिर्नभस्वान्निर्नभा नभः ॥ १०३ ॥
 अभूर्विभुः प्रभुः शम्भुर्महीयान भूर्भुवाकृतिः ।
 महानन्दो महाशूरो महोराशिर्महोत्सवः ॥ १०४ ॥
 महाक्रोधो महाज्वालो महाशान्तो महागुणः ।
 सत्यव्रतः सत्यपरः सत्यसन्धः सतांगतिः ॥ १०५ ॥
 सत्येशः सत्यसङ्कल्पः सत्यचारित्रलक्षणः ।
 अन्तश्चरो ह्यन्तरात्मा परमात्मा चिदात्मकः ॥ १०६ ॥
 रोचनो रोचमानश्च साक्षी शौरिर्जनार्दनः ।
 मुकुन्दो नन्दनिष्पन्दः स्वर्णविन्दुः पुरन्दरः ॥ १०७ ॥
 अरिन्दमः सुमन्दश्च कुन्दमन्दारहासवान् ।
 स्यन्दनारूढचण्डाङ्गो ह्यानन्दी नन्दनन्दनः ॥ १०८ ॥
 अनसूयानन्दनोऽत्रिनेत्रानन्दः सुनन्दवान् ।
 शङ्खवान्पङ्कजकरः कुङ्कुमाङ्गो जयाङ्कुशः ॥ १०९ ॥
 अम्भोजमकरन्दाढ्यो निष्पङ्कोऽगरुपङ्किलः ।
 इन्द्रश्चन्द्ररथश्चन्द्रोऽतिचन्द्रश्चन्द्रभासकः ॥ ११० ॥
 उपेन्द्र इन्द्रराजश्च वागिन्द्रश्चन्द्रलोचन ।
 प्रत्यक् पराक् परंधाम परमार्थः परात्परः ॥ १११ ॥
 अपारवाक् पारगामी पारावारः परावरः ।
 सहस्वानर्थदाता च सहनः साहसी जयी ॥ ११२ ॥
 तेजस्वी वायुविशिखी तपस्वी तापसोत्तमः ।
 ऐश्वर्योद्भूतिकृद्भूतिरैश्वर्याङ्गकलापवान् ॥ ११३ ॥
 अम्भोधिशायी भगवान् सर्वज्ञस्सामपारगः ।
 महायोगी महाधीरो महाभोगी महाप्रभुः ॥ ११४ ॥
 महावीरो महातुष्टिर्महापुष्टिर्महागुणः ।
 महादेवो महाबाहुर्महाधर्मो महेश्वरः ॥ ११५ ॥

समीपगो दूरगामी स्वर्गमार्गनिरर्गलः ।
नगो नगधरो नागो नागेशो नागपालकः ॥ ११६ ॥
हिरण्मयः स्वर्णरेता हिरण्यार्चिर्हिरण्यदः ।
गुणगण्यः शरण्यश्च पुण्यकीर्तिः पुराणगः ॥ ११७ ॥
जन्मभृज्जन्यसन्नद्धो दिव्यपञ्चायुधो वशी ।
दौर्जन्यभङ्गः पर्जन्यः सौजन्यनिलयोऽलयः ॥ ११८ ॥
जलन्धरान्तको भस्मदैत्यनाशी महामनाः ।
श्रेष्ठश्श्रविष्ठो द्राघिष्ठो गरिष्ठो गरुडध्वजः ॥ ११९ ॥
ज्येष्ठो द्रुहिष्ठो वर्षिष्ठो द्राघियान् प्रणवः फणी ।
सम्प्रदायकरः स्वामी सुरेशो माधवो मधुः ॥ १२० ॥
निर्निमेषो विधिर्वेधा बलवान् जीवनं बली ।
स्मर्ता श्रोता विकर्ता च ध्याता नेता समोऽसमः ॥ १२१ ॥
होता पोता महावक्ता रन्त मन्ता खलान्तकः ।
दाता ग्राहयिता माता नियन्ताऽनन्त वैभवः ॥ १२२ ॥
गोप्ता गोपयिता हन्ता धर्मजागरिता धवः ।
कर्ता क्षेत्रकरः क्षेत्रप्रदः क्षेत्रज्ञ आत्मवित् ॥ १२३ ॥
क्षेत्री क्षेत्रहरः क्षेत्रप्रियः क्षेमकरो मरुत् ।
भक्तिप्रदो मुक्तिदायी शक्तिदो युक्तिदायकः ॥ १२४ ॥
शक्तियुङ्गौक्तिकस्त्रग्वी सूक्तिराम्नायसूक्तिगः ।
धनञ्जयो धनाध्यक्षो धनिको धनदाधिपः ॥ १२५ ॥
महाधनो महामानी दुर्योधनविमानितः ।
रत्नाकरो रत्नरोची रत्नगर्भाश्रयः शुचिः ॥ १२६ ॥
रत्नसानुनिधिर्मौळिरत्नाभा रत्नकङ्कणः ।
अन्तर्लक्ष्योऽन्तरम्यासी चान्तर्ध्वयो जितासनः ॥ १२७ ॥
अन्तरङ्गो दयावांश्च ह्यांतर्मायो महार्णवः ।
सरससिद्धरसिकः सिद्धिः साध्यः सदागतिः ॥ १२८ ॥
आयुःप्रदो महायुष्मानर्चिष्मानोषधीपतिः ।
अष्टश्रीरष्टभागोऽष्टककुब्ज्याप्तयशो त्रती ॥ १२९ ॥

अष्टापदः सुवर्णाभो ह्यष्टमूर्तिस्त्रिमूर्तिमान् ।
 अस्वप्नः स्वप्नगः स्वप्नः सुस्वप्नफलदायकः ॥ १३० ॥
 दुःस्वप्नध्वंसको ध्वस्तदुर्निमित्तः शिवङ्करः ।
 सुवर्णवर्णस्सम्भाव्यो वर्णितो वर्णसम्मुखः ॥ १३१ ॥
 सुवर्णमुखरीतीरशिवध्यातपदाम्बुजः ।
 दाक्षायणीवचस्तुष्टो दूर्वासोदृष्टिगोचरः ॥ १३२ ॥
 अम्बरीषव्रतप्रीतो महाकृत्तिविभञ्जनः ।
 महाभिचारकध्वंसी कालसर्पभयान्तकः ॥ १३३ ॥
 सुदर्शनः कालमेघश्यामश्श्रीमन्त्रभावितः ।
 हेमाम्बुजसरः स्नायी श्रीमनोभाविताकृतिः ॥ १३४ ॥
 श्रीप्रदताम्बुजस्रग्वी श्रीकेलिः श्रीनिधिर्भवः ।
 श्रीप्रदो वामनो लक्ष्मीनायकश्च चतुर्भुजः ॥ १३५ ॥
 संतुष्टस्तर्पितस्तीर्थस्नातृसौख्यप्रदर्शकः ।
 अगस्त्यस्तुतिसंहृष्टो दर्शिताव्यक्तभावनः ॥ १३६ ॥
 कपिलार्चिः कपिलवान् सुस्नाताघविपाटनः ।
 वृषाकपिः कपिस्वामिमनोऽन्तःस्थितविग्रहः ॥ १३७ ॥
 वह्निप्रियोऽर्थसंभाव्यो जनलोकविधायकः ।
 वह्निप्रभो वह्नितेजाः शुभाभीष्टप्रदो यमी ॥ १३८ ॥
 वारुणक्षेत्रनिलयो वरुणो वारणार्चितः ।
 वायुस्थानकृतावासो वायुगो वायुसंभृतः ॥ १३९ ॥
 यमान्तकोऽभिजननो यमलोकनिवारणः ।
 यमिनामग्रगण्यश्च संयमी यमभावितः ॥ १४० ॥
 इन्द्रोद्यानसमीपस्थ इन्द्रदृग्विषयः प्रभुः ।
 यक्षराट् सरसीवासो ह्यक्षय्यनिधिकोऽशकृत् ॥ १४१ ॥
 स्वामितीर्थकृतावासः स्वामिध्येयो ह्यधोक्षजः ।
 वराहाद्यष्टतीर्थाभिसेविताङ्घ्रिसरोरुहः ॥ १४२ ॥
 पाण्डुतीर्थभिषिक्ताङ्गो युधिष्ठिरवरप्रदः ।

भीमान्तःकरणारूढः श्वेतवाहनसरख्यवान् ॥ १४३ ॥
 नकुलाभयदो माद्रीसहदेवाभिवन्दितः ।
 कृष्णाशपथसन्धाता कुन्तीस्तुतिरतो दमी ॥ १४४ ॥
 नारदादिमुनिस्तुत्यो नित्यकर्मपरायणः ।
 दर्शिताव्यक्तरूपश्च वीणानादप्रमोदितः ॥ १४५ ॥
 षड्कोटितीर्थचर्यावान् देवतीर्थकृताश्रमः ।
 बिल्वामलजलस्नायी सरस्वत्यम्बुसेवितः ॥ १४६ ॥
 तुम्बुरूदक संस्पर्शजनचित्ततमोऽपहः ।
 मत्स्यवामनकूर्मादितीर्थराजः पुराणभृत् ॥ १४७ ॥
 चक्रध्येयपदाम्भोजः शङ्खपूजितपादुकः ।
 रामतीर्थविहारी च बलभद्रप्रतिष्ठितः ॥ १४८ ॥
 जामदग्न्यसरस्तीर्थजलसेचनतर्पितः ।
 पापापहारिकीलालसुस्नाताघविनाशनः ॥ १४९ ॥
 नभोगङ्गाभिषिक्तश्च नागतीर्थाभिषेकवान् ।
 कुमारधारातीर्थस्थो वटुवेषः सुमेखलः ॥ १५० ॥
 वृद्धस्य सुकुमारत्वप्रदः सौन्दर्यवान् सुखी ।
 प्रियंवदो महाकुक्षिरिक्ष्वाकुकुलनन्दनः ॥ १५१ ॥
 नीलगोक्षीरधाराभूर्वराहाचलनायकः ।
 भरद्वाजप्रतिष्ठावान् बृहस्पतिविभावितः ॥ १५२ ॥
 अञ्जनाकृतपूजावान् आञ्जनेयकरार्चितः ।
 अञ्जनाद्रिनिवासश्च मुञ्जकेशः पुरन्दरः ॥ १५३ ॥
 किन्नरद्वयसम्बन्धिवन्धमोक्षप्रदायकः ।
 वैखानसमखारम्भो वृषज्ञेयो वृषाचलः ॥ १५४ ॥
 वृषकायप्रभेत्ता च क्रीडनाचारसंभ्रमः ।
 सौवर्चलेयविन्यस्तराज्यो नारायण प्रियः ॥ १५५ ॥
 दुर्मधोभञ्जकः प्राज्ञो ब्रह्मोत्सवमहोत्सुकः ।
 भद्रासुरशिरश्चेता भद्रक्षेत्री सुभद्रवान् ॥ १५६ ॥


मृगयाऽक्षीणसन्नाहः शङ्कराजन्यतुष्टिदः ।
स्थाणुस्थो वैनतेयाङ्गभावितो ह्यशरीरवान् ॥ १५७ ॥
भोगीन्द्रभोगसंस्थानो ब्रह्मादिगणसेवितः ।
सहस्रार्कच्छटाभास्वधिमानन्तःस्थितो गुणी ॥ १५८ ॥
विष्वक्सेनकृतस्तोत्रः सनन्दनवरीवृताः ।
जाह्वव्यादिनदीसेव्यः सुरेशाद्यभिवन्दितः ॥ १५९ ॥
सुराङ्गनानृत्यपरो गन्धर्वोद्गायनप्रियः ।
राकेन्दुसङ्काशनखः कोमलाङ्गसरोरुहः ॥ १६० ॥
कच्छपप्रपदः कुन्दगुल्पकः स्वच्छकूर्परः ।
मेदुरस्वर्णवस्त्राढ्यकटिदेशस्थमेखलः ॥ १६१ ॥
प्रोल्लसच्छुरिकाभास्वत्कटिदेशः शुभङ्करः ।
अनन्तपद्मजस्थाननाभिर्मौक्तिकमालिकः ॥ १६२ ॥
मन्दारचाम्पेयमाली रत्नाभरणसंभृतः ।
लम्बयज्ञोपवीती च चन्द्रश्रीखण्डलेपवान् ॥ १६३ ॥
वरदोऽभयदश्रुकी शङ्खी कौस्तुभदीप्तिमान् ।
श्रीवत्साङ्कितवक्षस्को लक्ष्मीसंश्रितहृत्तटः ॥ १६४ ॥
नीलोत्पल निभाकारः शोणाम्भोजसमाननः ।
कोटीमन्मथलावण्यचन्द्रिकास्मितपूरितः ॥ १६५ ॥
सुधास्वच्छोर्ध्वपुण्ड्रश्च कस्तूरीतिलकाञ्चितः ।
पुण्डरीकेक्षणः स्वच्छो मौलिशोभाविराजितः ॥ १६६ ॥
पद्मस्थः पद्मनाभश्च सोममण्डलगो बुधः ।
वह्निमंडलगः सूर्यः सूर्यमण्डलसंस्थितः ॥ १६७ ॥
श्रीपतिर्भूमिजानिश्च विमलाद्यभिसंवृतः ।
जगत्कुटुम्बजनिता रक्षकः कामितप्रदः ॥ १६८ ॥
अवस्थात्रययन्ता च विश्वतेजस्वरूपवान् ।
ज्ञप्तिर्ज्ञेयो ज्ञानगम्यो ज्ञानातीतः सुरातिगः ॥ १६९ ॥
ब्रह्माण्डान्तर्बहिव्याप्तो वेङ्कटाद्रिगदाधरः ।


वेङ्कटाद्रिगदाधर ॐ नमः इति ॥
 एवं श्रीवेङ्कटेशस्य कीर्तितं परमाद्भुतम् ॥ १७० ॥
 नाम्नां सहस्रं संश्राव्यं पवित्रं पुण्यवर्द्धनम् ।
 श्रवणात्सर्वदोषघ्नं रोगघ्नं मृत्युनाशनम् ॥ १७१ ॥
 दारिद्र्यभेदनं धर्म्यं सर्वैश्वर्यफलप्रदम् ।
 कालाहिविषविच्छेदिज्वरापस्मारभञ्जनम् ॥ १७२ ॥
 शत्रुक्षयकरं राजग्रहपीडानिवारणम् ।
 ब्रह्मराक्षसकूष्माण्डभेतालभयभंजनम् ॥ १७३ ॥
 विद्याभिलाषी विद्यावान् धनार्थी धनवान् भवेत् ।
 अनन्तकल्पजीवी स्यादायुष्कामो महायशाः ॥ १७४ ॥
 पुत्रार्थी सुगुणान्पुत्रान् लभेताऽऽयुष्मतस्तनः ।
 सङ्ग्रामे शत्रुविजयी सभायां प्रतिवादिजित् ॥ १७५ ॥
 दिव्यैर्नामभिरेभिस्तु तुलसीपूजनात्सकृत् ।
 वैकुण्ठवासी भगवत्सदृशो विष्णुसन्निधौ ॥ १७६ ॥
 कह्लारपूजनान्मासात् द्वितीय इव यक्षराट् ।
 नीलोत्पलार्चनात्सर्वराजपूज्यः सदा भवेत् ॥ १७७ ॥
 हृत्संस्थितैर्नामभिस्तु भूयाद्दृग्विषयो हरिः ।
 वाञ्छितार्थं तदा दत्त्वा वैकुण्ठं च प्रयच्छति ॥ १७८ ॥
 त्रिसन्ध्यं यो जपेन्नित्यं संपूज्य विधिना विभुम् ।
 त्रिवारं पञ्चवारं वा प्रत्यहं क्रमशो यमी ॥ १७९ ॥
 मासादलक्ष्मीनाशः स्यात् द्विमासात् स्यान्नरेन्द्रता ।
 त्रिमासान्महदैश्वर्यं ततस्संभाषणं भवेत् ॥ १८० ॥
 मासं पठन्न्यूनकर्ममूर्तिं च समवाप्नुयात् ।
 मार्गभ्रष्टश्च सन्मार्गं गतस्वः स्वं स्वकीयकम् ॥ १८१ ॥
 चाञ्चल्यचित्तोऽचाञ्चल्यं मनस्स्वास्थ्यं च गच्छति ।
 आयुरारोग्यमैश्वर्यं ज्ञानं मोक्षं च विन्दति ॥ १८२ ॥
 सर्वान्कामानवाप्नोति शाश्वतं च पदं तथा ।

सत्यं सत्यं पुनस्सत्यं सत्यं सत्यं न संशयः ॥ १८३ ॥

श्री ब्रह्माण्डपुराणे वसिष्ठनारदसंवादे श्रीवेङ्कटाचलमाहात्म्ये
श्री वेङ्कटेश सहस्रनाम स्तोत्राध्यायः समाप्तः ॥

Proofread and thoroughly revised by YV Malleswara Rao malleswararao@yahoo.com

——
shrI ve NkaTesa sahasranAma stotram
pdf was typeset on September 24, 2023

——
Please send corrections to sanskrit@cheerful.com

